

श्रीः

श्रीमते निगमान्तमहादेशिकाय नमः
श्रीमान् वेङ्कटनाथार्यः कवितार्किककेसरी।
वेदान्ताचार्यवर्यो मे सन्निधत्तां सदा हृदि॥

॥ श्रीरङ्गनाथ पादुकासहस्रम् ॥

॥ पद्मरागपद्धतिः सप्तदशी ॥

This document has been prepared by*

Sunder Kidambi

with the blessings of

श्री रङ्गरामानुज महादेशिकन्

His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

श्रीः

श्रीमते निगमान्तमहादेशिकाय नमः

॥ पद्मरागपद्धतिः सप्तदशी ॥

श्रीमान् वेङ्कटनाथार्यः कवितार्किककेसरी।

वेदान्ताचार्यवर्यो मे सन्निधत्तां सदा हृदि ॥

प्रपद्ये रङ्गनाथस्य पादुकां पद्मरागिणीम्।

पदैकनियतां तस्य पद्मवासामिवापराम् ॥ १७.१ ॥

अतिवाङ्मनसं विचिन्त्य शौरेः

पदरक्षे ! पदपद्मसौकुमार्यम्।

परिपुष्यसि पद्मरागभासा

पदवीमाहितपल्लवामिव त्वम् ॥ १७.२ ॥

पदपल्लवसङ्गिभिः प्रदीप्तैः

अधिकोल्लासिभिरम्ब ! पद्मरागैः।

अनले शयनं क्वचिन्मुरारेः

अविसंवादयसीव पादुके ! त्वम् ॥ १७.३ ॥

विवृणोति रङ्गपतिरत्नपादुके !

त्वयि पद्मरागमणिपद्धतिः शुभा।

निबिडोरुसङ्घटनपीडनक्षरन्

मधुकैटभक्षतजपङ्कवासनाम् ॥ १७.४ ॥

प्रतियन्ति रङ्गपतिपादुके ! जनाः

तव पद्मरागमणिरश्मिसन्ततिम्।

अभिजग्मुषां त्वदनुभावखण्डिताद्-

अघसञ्चयाद्विगळितामसृक्छटाम् ॥ १७.५ ॥

पश्यन्ति रङ्गेश्वरपादुके ! त्वां

पौराङ्गनाः स्पर्शितरागबन्धाम्।

शृङ्गारयोनेर्ज्वलनस्य दीप्तैः

अङ्गारजालैरिव पद्मरागैः ॥ १७.६ ॥

अवैमि दोषापगमस्य हेतुं

तमोपहां सम्भृतपद्मरागाम् ।

अशेषवन्द्यां मणिपादुके ! त्वां

रङ्गेशसूर्योदयपूर्वसन्ध्याम् ॥ १७.७ ॥

अवाप्य पादावनि ! रङ्गभर्तुः

पादाम्बुजे पल्लवसंस्तराभाम् ।

त्वत्पद्मरागद्युतयो भजन्ते

कालानलत्वं कलुषाम्बुधेर्नः ॥ १७.८ ॥

निसर्गसिद्धं मणिपादरक्षे !

देवस्य रङ्गावसथप्रियस्य ।

बालार्कवर्णाः पदपद्मरागं

त्वत्पद्मरागाः पुनरुक्तयन्ति ॥ १७.९ ॥

पदेन विश्वं मणिपादरक्षे !

पत्न्या समं पालयतो मुरारेः ।

यशःपयोधौ परिकल्पयन्ति

प्रवाळशोभां तव पद्मरागाः ॥ १७.१० ॥

अर्चिष्मती काञ्चनपादरक्षे !

प्रस्तौति ते पाटलरत्नपङ्क्तिः ।

रेखारथाङ्गस्य महःप्रपञ्चम्

रङ्गेशपादाम्बुजमध्यभाजः ॥ १७.११ ॥

त्वयैव पादावनि ! शोणरत्नैः

बालातपं नूनमुदीरयन्त्या ।

पद्मापतेः पादतलप्ररूढं

रेखाम्बुजं नित्यमभूदनिद्रम् ॥ १७.१२ ॥

नित्यं निजालोकपथं गतानां
 श्रेयो दिशन्तीं श्रितपद्मरागाम्।
 महीयसीं माधवपादरक्षे !

मन्यामहे मङ्गळदेवतां त्वाम् ॥ १७.१३ ॥

देवस्य रङ्गरसिकस्य विहारहेतोः

आत्मानमङ्घ्रिकमले विनिवेद्य पूर्वम्।
 प्रायो निवेदयसि शोणमणिप्रकाशैः
 प्रत्यूषपद्मकलिकां पदरक्षिणि ! त्वम् ॥ १७.१४ ॥

प्रत्यङ्मयस्य हविषः प्रणवेन देवि !

प्रक्षेपणाय परमार्थविदां मुनीनाम्।
 प्राज्यां मुकुन्दचरणावनि ! पद्मरागैः
 पर्यायपावकशिखां भवतीं प्रतीमः ॥ १७.१५ ॥

संपद्यते तव पदावनि ! पद्मरागैः

प्रस्थानमाङ्गळिकहोमहुताशनश्रीः।
 क्षीराहतिर्भवति यत्र विकल्पगङ्गा
 रङ्गेश्वरस्य रुचिरा नखरश्मिधारा ॥ १७.१६ ॥

आमुञ्चतामरुणयावकपङ्कलक्ष्मीं

शोणाश्मनां तव पदावनि ! कान्तियोगात्।
 पद्मासहायपदपद्मनखाः श्रयन्ते
 सन्ध्यानुरञ्जितसुधाकरबिम्बशोभाम् ॥ १७.१७ ॥

स्थाने तवाच्युतपदावनि ! पद्मरागाः

तेजोमयाः प्रशमयन्ति तमो मदीयम्।
 चित्रं तदेतदिह यज्जनयन्ति नित्यं
 रागात्मकेन महसा रजसो निवृत्तिम् ॥ १७.१८ ॥

पद्माकरान्तरविकासिनि रङ्गभर्तुः

पीत्वा पदावनि ! मधूनि पदारविन्दे।

शोणोपलद्भुतिमयीं सुभगप्रचारां
मन्ये बिभर्षि महतीं मदरागशोभाम् ॥ १७.१९ ॥

पादावनि ! प्रसृमरस्य कलेर्युगस्य
प्रायेण सम्प्रति निवारयितुं प्रवेशम्।
श्रीरङ्गसीम्नि तव शोणमणिप्रसूतः
प्राकारमग्निमयमारभते प्रकाशः ॥ १७.२० ॥

लीलागृहान्तरविहारिणि रङ्गनाथे
लाक्षारसैररुणरत्नमयूखलक्ष्यैः।
प्रायेण रञ्जयति पादसरोजयुग्मं
सैरन्धिकेव भवती मणिपादरक्षे ! ॥ १७.२१ ॥

रङ्गेशितुर्विहरतो मणिपादरक्षे !
रथ्यान्तरे सुमनसः परिकीर्यमाणाः।
त्वत्पद्मरागकिरणच्छुरणाद्भ्रजन्ते
सन्ध्यातपान्तरिततारकपङ्किलक्ष्मीम् ॥ १७.२२ ॥

रङ्गाधिराजपदरक्षिणि ! बिभ्रतस्त्वां
गङ्गातरङ्गविमले गिरिशस्य मौळौ।
संवर्धयन्ति महसा तव पद्मरागाः
शैलात्मजाचरणयावकपङ्कलक्ष्मीम् ॥ १७.२३ ॥

शरणमुपगतानां शर्वरीं मोहरूपां
शमयितुमुदयस्थान्मन्महे बालसूर्यान्।
पदसरसिजयोगाद्रङ्गनाथस्य भूयः
परिणमदरुणिम्नः पादुके ! पद्मरागान् ॥ १७.२४ ॥

हरिपदरुचिराणां पादुके ! तावकानाम्
अरुणमणिगणानां नूनमर्धेन्दुमौळिः।
प्रणतिसमयलम्नां वासनामेव धत्ते
कळमकणिशकान्तिस्पर्धिनीभिर्जटाभिः ॥ १७.२५ ॥

प्रतिविहरणमेते पादुके ! रङ्गभर्तुः

पदकमलसगन्धाः पद्मरागास्त्वदीयाः।

तरुणतपनमैत्रीमुद्बुहद्विर्मयूखैः

स्थलकमलविभूतिं स्थापयन्त्यव्यवस्थाम् ॥ १७.२६ ॥

अयमनितरभोगान् रञ्जयन् वीतरागान्

अरुणमणिगणानां तावकानां प्रकाशः।

मधुरिपुपदरक्षे ! मङ्गु जाज्वल्यमानः

शलभयति जनानां शाश्वतं पापराशिम् ॥ १७.२७ ॥

प्रचुरनिगमगन्धाः पादुके ! रङ्गभर्तुः

पदकमलसमृद्धिं प्रत्यहं भावयन्तः।

दधति शकलयन्तो गाढमन्तस्तमिस्रं

समुचितमरुणत्वं तावकाः पद्मरागाः ॥ १७.२८ ॥

लाक्षालक्ष्मीमधररुचके रङ्गिणः पादरक्षे !

वक्त्राम्भोजे मदपरिणतिं पद्मरागद्युतिस्ते।

कर्णोपान्ते किसलयरुचिं देवि ! सेवानतानां

सीमन्ते च त्रिदशसुदृशां सौति सिन्दूरशोभाम् ॥ १७.२९ ॥

अरुणमणयस्तवैते हरिपदरागेण लब्धमहिमानः।

गमयन्ति चरणरक्षे ! द्युमणिगणं ज्योतिरिङ्गणताम् ॥ १७.३० ॥

॥ इति श्रीपादुकासहस्रे पद्मरागपद्धतिः सप्तदशी ॥

कवितार्किकसिंहाय कल्याणगुणशालिने।

श्रीमते वेङ्कटेशाय वेदान्तगुरवे नमः ॥